


Lehen is-Socjetà Muzikali
San Lawrenz
Belt Vittoriosa A.D. 1883



#ilbandatalbirgu

Welcome to BeBirgu!



BeBirgu is Birgu's newest place to be!
Situating in the completely renovated
SAN LAWRENZ Band Club at the Victory Square.

BeBirgu welcomes you every day of the year
for drinks and great food
served in a European Brasserie setting
with a nice lounge style open air patio.

BeBirgu, San Lawrenz Band Club
Victory Square, Birgu

Tel: 77220077 | E-mail: Ed@bebirgu.com



Olde City Pub
is the Best

Restaurant, Take Away & Pizzeria

Prop. Michael Darmanin

99, St Lawrence Street, Vittoriosa

Tel: 21 663 614

Fava Woodworks Co. Ltd.

KW 17B, Corradino Industrial Estate, Paola
Tel: 2182 7650

Manufacturers of all types of Wooden Mouldings

*Showrooms at the Factory and
80, St. Joseph High Road, Hamrun*

SPECIAL PRICES FOR FURNISHED FLATS OWNERS



**your events &
weddings caterer**

SALES@NERIKU.COM 2166 0505





Soċjetà Mużikali San Lawrenz

Belt Vittoriosa

Il-Kelma tal-President

Bjorn Callus

Mill-Għid il-Kbir 'il quddiem, dejjem nqis dan il-perjodu b'mod wiehed: countdown għall-Festa. Tibda tersaq l-Ewwel Erbgha, jibda l-armar fit-toroq u jidhlu fl-eqel tagħhom l-aħħar preparazzjonijiet u t-tlestija ta' dak kollu li jsir fil-perjodu tal-Festa ta' San Lawrenz. Din is-sena mhijiex b'inqas, fejn apparti l-affarijiet tas-soltu bhall-armar tal-każin, tajna hafna hin lill-Programm Mużikali tas-7 ta' Awwissu. 'Vittoriosa in Festa' ta' din is-sena ser tintroduċi kunċetti godda u differenti minn dawk tas-snin li għaddew, u nittama li dawn jinżlu tajjeb ma' dawk kollha li jattendu għalih fil-pjazza prinċipali ta' Beltna.

Imma apparti dan, irrid insemmi l-ammont ta' xogħol u proġetti li hemm għaddejjin fil-każin bhalissa, grazzi wkoll għad-diversi fondi li t-tim li jiehu hsieb dawn innexxielu jikseb b'suċċess. Filwaqt li s-Sala tal-Kunċerti, il-kuritur tan-naħa ta' wara u l-Kamra tal-Kumitat ingħataw dehra għdida, fl-aħħar beda wkoll ix-xogħol fuq il-bini ta' strutturi żgħar fuq il-bejt sabiex inkomplu naghmlu lil Palazzo Huesca aktar aċċessibbli. Dan il-proġett imur id f'id mal-proġett tal-lift, li issa definittivament ser ikun qed isir kif dejjem kien ipplanat. Barra minn hekk, ninsabu fil-fażi preparatorja għall-proġett kbir ieħor, dak tar-restawr tal-bitha. B'hekk inkunu qed nassiguraw li niehdu hsieb il-wirt storiku u arkitettoniku ta' din il-gawhra ta' palazz.

Flimkien ma' dan, kompla x-xogħol normali amministrattiv, bandistiku u mużikali għewwa s-Soċjetà tagħna. U hawn ma nistax ma nsemmix il-prestazzjoni li tat il-Banda fil-Festi tal-Gimgha l-Kbira u tal-Għid il-Kbir, fejn bla dubju l-Banda Vittoriosana San Lawrenz tat għieh lill-Belt Glorjuża tal-Birgu. Dan kollu wkoll jibqa' rifless fis-servizzi li l-Banda għandha matul is-sajf ta' din is-sena, fejn anke bi pjaċir inħabbar li l-Banda ser tirritorna f'Għawdex, għewwa x-Xagħra, nhar is-Sibt 5 ta' Settembru. Barra minn hekk, il-Banda komplet tissahħaħ b'diversi

bandisti godda ohra, frott il-Vittoriosa Kids Music Centre u l-għalliema a b b l i l i għandna f'dan i ċ - C e n t r u .

Awguri u prosit mill-qalb għal dan il-pass importanti fil-karriera mużikali tagħkom.

Bejn April u Mejju, il-Kummissjoni Billiard organizzat skambju mal-Kažin t'Għajnsielem. F'dan l-iskambju, numru ta' plejers tas-snooker f'isem is-Soċjetà marru jilaghbu Għawdex, biex imbagħad sar ir-ċiproku fis-Sala tal-Billiard tagħna. Inizjattiva mill-isbaħ li, apparti li dawk kollha li lagħbu kienu ambaxxaturi denji tas-Soċjetà, tkompli tkattar l-imħabba lejn dan l-isport u lejn il-kažin tagħna. Fil-fatt, verament niringrazzja lill-imħuħ wara dawn l-iskambji għaliex, flimkien mal-kompetizzjonijiet li jigu organizzati, jidher ċar li l-interess qed ikompli jiżdied.

Fil-jiem li ġejjin ser inkunu qed niċċelebraw il-Festa ta' San Lawrenz. L-appell tal-armar tas-Soċjetà ntbagħat, u nixtieq niringrazzjakom tas-sostenn li qed turu. Fl-istess waqt, inheggegħ lil dawk li għadhom ma tawx il-kontribuzzjoni tagħhom biex jagħmluha. Dan jimliena b'kuraġġ sabiex inkomplu niehdu deċizzjonijiet favur il-futur tal-festa tagħna, kif għamilna aktar kmieni din is-sena billi dhalna għas-servizzi kollha tal-Festa, li jammontaw għal tmien servizzi. Dan naghmlu għax il-Festa ta' San Lawrenz hija l-aktar appuntament importanti għalina, u għaliex il-kažin huwa parti integrali mill-Festa ta' San Lawrenz. Fuq kollox, l-imħabba tagħna lejn il-qaddis patrūn tagħna, kif ukoll lejn dak kollu li hu tal-Birgu, hija bla qies.

Nappella biex flimkien niċċelebraw festa mill-aqwa, festa xempju tal-festi Maltin mingħajr provokazzjonijiet żejda. Fuq kollox, ejjew ngawdu l-mument li niltaqgħu flimkien u niċċelebraw flimkien. Minn qalbi nawgura l-festa t-tajba lil kulhadd.



Werrej

Il-Kelma tal-President.....	p.3
Messaġġ mis-Segretarju.....	p.5
Sena ta' Proġetti u Impenn Kontinwu.....	p.6
Dawn huma t-Teżori tal-Knisja....	p.10
Servizzi tal-Banda 2026.....	p.11
Programm tal-Festa	
San Lawrenz 2026.....	p.12
Bandisti Godda.....	p.13
Innu lil San Lawrenz tal-kompożitur Mario Cerilli.....	p.14
Frédéric Chopin.....	p.15
85 Sena mit-Tragedja	
tas-16 ta' Jannar 1941.....	p.17
Wiċċ Imbwiċċ ma'	
Christian Sammut.....	p.20

Editur

Adrian Vella

Riklami

John Attard
Simon Farrugia

Proof Reading

Adrian Vella

Ritratti

Melvin Degiorgio
Noel Gauci
Lawrence Parascandolo
Elton J. Randich
Gabriel Treeby Coleiro
Andre Xuereb
Pierre Balzia

Ritratt Faċċata



Il-Banda Vittoriosana San Lawrenz b'kunċert fil-Bażilika ta' San Lawrenz għewwa Huesca waqt il-gita storika li għalqet il-Festi tal-1800 sena mit-twelid tal-patrūn tagħna.

Stampat

BONNICI'S PRESS Est. 1924

36, Triq San Pawl, Valletta
Tel: 2122 4607 Mob: 9987 0603
E-mail: emibonnicis@gmail.com



MAKE IT A SIZZLING SUMMER.🔥





Soċjetà Mużikali San Lawrenz *Belt Vittoriosa*

Messagġ mis-Segretarju

minn Simon Farrugia

Għezież Vittoriosani,

Wasalna għal Festa oħra f'għieh il-Patron tal-Belt tagħna San Lawrenz. Festa li għal darb'oħra ser tkun qed tikkonferma l-Qawwa Palmiża. Kemm aħna Uniċi f'kollox.

Wara sena hidma ninsabu lesti biex niċcelebraw il-Festa tal-Birgu. Din hija l-qofol tal-hidma tagħna iżda wieħed irid iżomm f'moħħu li l-Każin tal-Banda huwa attiv is-sena kollha.

Fil-fatt jiena naqsam il-hidma tagħna fuq żewġ binarji, dik soċjali u dik bandistika. U t-tnejn li huma fihom impenn kbir.

Palazzo Huesca huwa ċ-ċentru tal-attività matul is-sena kollha, 365 ġurnata. M'hemmx ġurnata li l-Palazz tagħna l-Vittoriosani jkun magħluq. Tmur meta tmur fil-qalba ta' Beltna, jiġifieri fil-Pjazza ewlenija, issib lill-każin tagħna mimli attività. U apparti l-operat kummerċjali hemm ukoll il-post li l-membri tant jiffrekwentaw, is-Sala tal-Billiard. Minn kmieni filgħodu tara nies ta' kull età jilagħbu din il-logħba tant sabiha filwaqt li jgħidu xi kelma flimkien. Kien għalhekk li l-Kumitat qatt ma ddejjaq jinvesti f'din is-Sala u nassigurakom li ser jkompli jinvesti.

U jekk indawru ħarsitna lejn dak li verament tirrapreżenta s-Soċjetà tagħna, hawn fejn inkomplu neċċellaw u bil-kbir. Tagħlim mużikali ta' kwalità u skola ta' mużika organizzata b'xejn anqas minn sitt għalliema mużikali, żewġ *guest conductors* tal-post u Surmast Direttur. Dan li jagħmilna differenti minn haddiehor. Għax qatt ma' bżajna ninvestu. B'hekk

għandna numru kbir ta' allievi u bandisti tal-post. B'hekk din is-sena ser inkunu qegħdin nilqgħu magħna żewġ bandisti oħra li ser joħorġu jdoqqu għall-ewwel darba mal-Banda. Għalhekk aħna Uniċi.



Is-sajf b'mod partikolari jilhaq il-qofol b'diversi servizzi mużikali fil-festi tal-Ibriet u rħula Maltin.

Din is-sena naqas is-servizz ta' San Ġuzepp fil-Kalkara iżda dan ġie sostitwit b'servizz ta' kwalità f'wahda mill-aqwa festi fil-gżira Għawdxija, dik ta' Marija Bambina fix-Xagħra.

Minbarra dawn hemm is-servizzi ta' matul il-Festa li jlaħħqu tmienja. Bil-qofol ikun nhar is-7 ta' Awwissu bil-Programm '*Vittoriosa in Festa*' li jsir fil-Pjazza tal-Belt Vittoriosa fuq il-Plancier Artistiku tal-Banda. Din is-sena ser ikollna programm speċjali hekk kif ser ikollu laqta internazzjonali. Fil-fatt bi pjaċir mal-Banda ser jingħaqad is-sassofonist ta' fama internazzjonali, t-Taljan Luigi Zimmiti. Dan minbarra l-parteciċipazzjoni tad-DJ Vittoriosan Luca Lorenzo, kantanti u animazzjoni oħra. B'hekk aħna differenti għax dejjem naraw kif nistgħu nkunu innovattivi. Dan jagħmilna Uniċi.

Mela ejjew flimkien niċcelebraw kif jixraq il-Festa tal-Patron tagħna fix-xahar dedikat lilu, Awwissu, ix-xahar ta' San Lawrenz. L-10 t'Awwissu, il-jum li dejjem niċcelebraw dan il-qaddis kbir.

Minn qalbi nawgura l-Festa t-Tajba lill-Vittoriosani kollha.

**Kun generuż fil-gabra li ssir
mis-Soċjetà Mużikali San Lawrenz Belt Vittoriosa
matul il-granet tal-Festa.
L-għotja tiegħek tkompli tgħin sabiex inkomplu
nkabbru isem is-Soċjetà u l-Banda tal-Birgu.**

Grazzi mill-qalb



Soċjetà Mużikali San Lawrenz

Belt Vittoriosa

Sena ta' Proġetti u Impenn Kontinwu fis-Soċjetà Mużikali San Lawrenz

Miktub mill-Assistent Segretarju Adrian Vella

Il-frott tal-impenn u d-dedikazzjoni dejjem jispikka l-maž-żmien, u dan jidher b'mod ċar meta nħarsu lura lejn is-sena li għaddiet. Kienet sena tassew impenjattiva għas-Soċjetà Mużikali San Lawrenz, mimlija inizjattivi, ħidma kontinwa u kisbiet li jixhdu l-viżjoni u l-għaqal ta' daww kollha involuti. B'determinazzjoni u sens qawwi ta' responsabbiltà lejn il-wirt tagħna, is-Soċjetà kompliet tinvesti fil-preservazzjoni u t-tiżiħ ta' Palazzo Huesca, biex dan jibqa' mhux biss simbolu ta' identità iżda wkoll spazju ħaj għall-komunità.

Fl-istess waqt, ma naqsitx l-attenzjoni lejn l-iżvilupp mużikali, li jibqa' fil-qalba tal-missjoni tas-Soċjetà. Permezz ta' ħidma kostanti u impenn kontinwu, komplew jitravmu talenti godda u jissahħa il-livell, sabiex il-wirt mużikali jibqa' jikber. Dan il-bilanċ bejn il-ħarsien tal-patrimonju u l-promozzjoni tal-mużika ikompli jagħti direzzjoni ċara u soda ta' fejn is-Soċjetà tixtieq tasal.

Proġetti

Matul din is-sena, il-każin kompla jwettaq għadd ta' inizjattivi u interventi li komplew isahħu kemm il-facilitajiet kif ukoll il-patrimonju tas-Soċjetà. Fost dawn nistgħu nsemmu l-pubblikazzjoni tal-libretti l-godda tal-marċi brijużi, sett għdid ta' standardi għall-użu matul is-sena, fuq inizjattiva tas-Sur Noel Gauci, filwaqt li ċ-ċfuf tagħhom ġew maħduma mis-Sur Albert Borda. Saru wkoll erba' bñadar godda fuq tfassil u ħjata ta' Doris u Toni Callus.

Wieħed ma jistax ma jsemmix il-proġetti importanti li twettaq fis-Sala tal-Kunċerti, li kien iffinanzjat permezz tal-Community Development and Innovation Scheme, amministrata mis-Segretarjat Parlamentari għaž-Żgħażaġh, Ricerka u Innovazzjoni. Dan il-proġett kien jinkludi l-installazzjoni ta' sistema professjonali ta' sound. Fl-istess sala, permezz tal-istess skema, tqiegħed ukoll parquet għdid, filwaqt li l-istess intervent sar fil-kamra tal-kumitat, flimkien ma' mejda u sigġijiet godda. Ġie restawrat wkoll il-fireplace storiku mis-Sur Anthony Farrugia. Fil-bidu tas-sena, inbidel ukoll il-pannu taż-żewġ imwejjed tas-Snookey, kif ukoll qed isir xogħol ta' restawr fuq diversi bankijiet f'din is-sala. Matul is-sena twettaq ukoll xogħol ta' żebgħa f'diversi partijiet tal-każin bħat-taraġ ta' wara, u fuq inizjattiva tas-Sur Noel Gauci, komplew isiru il-purtieri godda għal matul is-sena biex b'hekk Palazzo Huesca kompla jissebbaħ u jinżamm fl-aqwa kundizzjoni.

Is-Soċjetà kompliet tinvesti wkoll fit-tagħlim u l-formazzjoni taż-żgħażaġh permezz tal-fondi tal-Aġenzija Żgħażaġh mill-iskema It-Taħriġ Mużikali għaž-Żgħażaġh fil-Każini tal-Banda, li qed jgħinu

sabiex jitkomplew u jissahħu l-programmi edukattivi offruti lill-istudenti tal-Vittoriosa Kids Music Centre.



Wara snin ta' stennija, fl-aħħar beda x-xogħol fuq il-proġett tal-lift, wara li s-Soċjetà kienet kisbet il-finanzjament meħtieġ mill-Fondazzjoni Kottonera. Bħalissa għaddej il-bini ta' kamra fuq il-bejt li se tintuża bħala facilitajiet sanitarji, fejn din il-parti tal-proġett qed tkun parzjalment finanzjata mill-iskema Festi Inklussivi, filwaqt li huwa ppjanat li f'Novembru jitkompla x-xogħol bl-installazzjoni tal-lift sabiex il-proġett jitlesta u jibda jintuża. Dan l-investment se jwassal għal titjib sostanzjali fl-aċċessibbiltà tal-każin.

Matul din is-sena s-Soċjetà mnexxielha wkoll tikseb fondi għall-proġett ta' restawr tal-bitha permezz tal-Community Support Scheme, immexxiya mill-Ministeru għall-Inkluzjoni u l-Volontarjat, Proġett ieħor li għandha s-Soċjetà fuq bażi mużikali, hu dak tal-Konkurs tal-Marċi Funebri, wara li nkiseb il-finanzjament permezz tal-iskema Wirt Artistiku amministrata mill-Kunsill Malti għall-Arti.

Sfida oħra li kellna nindirizzaw matul din is-sena kienet il-plaċier. Wara l-proġett ta' tisbiħ tal-pjazza, kien meħtieġ li jsiru xi aġġustamenti żgħar sabiex jiġi żgurat li waqt l-armor ma jinqalgħux problemi ta' livellar. Fl-istess waqt ittiehed kejl preċiż fid-dawl taz-zokklatura l-għdida li trid issir. Huwa mistenni li sal-festa ta' din is-sena tkun tlestiet parti mill-wieċ il-għdid. Sadanittant, il-Kumitat qed jaħdem bla waqfen biex jinstab maħzen adegwat għall-plaċier, peress li dak preżenti ma jistax jibqa' jintuża.

Fl-istess waqt għaddej ukoll ix-xogħol fuq pavaljun artistiku tal-bellus, imzejjen b'disinn irrakmat bid-deheb, li se jintrama fil-gallarija tal-faċċata tal-każin matul il-granet tal-festa. Id-disinn ta' dan il-pavaljun huwa xogħol tas-Sur Silvio Pace.

Sena ta' Attivitajiet

Ġunju 2025

Il-Ħadd, 15 ta' Ġunju 2025, il-Banda Vittoriosana San Lawrenz ħadet sehem waqt il-purċissjoni li wasslet lit-tfal tal-Ewwel Tqarbina miċ-Ċentru tad-Duttrina sal-Knisja Parrokkjali.

Is-Sibt, 21 ta' Ġunju 2025, bandisti mill-Banda Vittoriosana San Lawrenz daqqew fanfarra waqt il-purċissjoni ta' Corpus Domini organizzata mill-



Soċjetà Mużikali San Lawrenz

Belt Vittoriosa

Komunità Dumnikana.

Il-Hadd, 22 ta' Ġunju 2025, il-Banda Vittoriosana San Lawrenz bdiet bis-servizzi ta' sted in f'festi oħra fir-Rabat Malta għall-festa ta' Corpus Domini, fejn sar marċ u akkumpanjament tal-purċissjoni solenni.

Il-Ġimgħa, 27 ta' Ġunju 2025, il-Banda Vittoriosana San Lawrenz hadet sehem bid-daqq ta' innijiet waqt il-purċissjoni ta' Qalb ta' Ġesù organizzata mill-Parroċċa ta' San Lawrenz fil-Birgu.

Is-Sibt, 28 ta' Ġunju 2025, il-Banda Vittoriosana San Lawrenz għamlet servizz mużikali ta' sted in għewwa festi oħra, din id-darba fl-okkażjoni tal-Festa tal-Qalb Bla Tebgha ta' Marija għewwa Burmarrad. Il-Banda għamlet marċ qasir u wara programm mużikali fuq iż-żuntier tal-knisja taħt id-direzzjoni ta' Mro. Jonathan Abela.

Lulju 2025

Il-Ġimgħa, 11 ta' Lulju 2025, membri mill-Kumitat attendew għall-Programm Mużikali mtella' mill-Banda San Ġużepp fil-Kalkara.

It-Tlieta, 15 ta' Lulju 2025, membri mill-Kumitat attendew għall-Programm Mużikali mtella' mill-Banda Sagra Familja fil-Kalkara.

Is-Sibt, 19 ta' Lulju 2025, membri mill-Kumitat attendew għar-riċeviment organizzat mill-Banda Queen Victoria fl-okkażjoni tal-festa tal-Madonna tal-Karmnu fiż-Żurrieq.

Il-Hadd, 20 ta' Lulju 2025, il-Banda Vittoriosana San Lawrenz fethet l-impenji tagħha f'Lulju b'servizz għewwa l-Kalkara fl-okkażjoni tal-Festa ta' San Ġużepp. Wara li sar marċ qasir, segwa l-akkumpanjament tal-ħruġ tal-purċissjoni u wara programm mużikali taħt id-direzzjoni ta' Mro Jonathan Abela. Il-Ħamis, 24 ta' Lulju 2025,

Il-Ħamis 24 ta' Lulju 2025, il-Banda Vittoriosana San Lawrenz reġa' kellha impenn ieħor ta' servizz mużikali. Din id-darba servizz ta' marċi brijużi għewwa ż-Żurrieq għall-Festa tal-Madonna tal-Karmnu.

Il-Hadd, 27 ta' Lulju 2025, il-Banda Vittoriosana San Lawrenz għamlet programm mużikali fil-pjazza ewlenija ta' Raħal Gdid għall-festa ta' Kristu Re.

L-Erbgħa, 30 ta' Lulju 2025, membri mill-Kumitat attendew għall-Programm Mużikali 'Laudate Pueri' mtella' mill-Orkestra Levita Martri fil-Parroċċa ta' San Lawrenz fl-okkażjoni tal-1800 it-twelid ta' San Lawrenz.

L-Erbgħa, 30 ta' Lulju 2025, membri mill-Kumitat attendew għall-quddiesa tal-aħħar Erbgħa ta' San Lawrenz kif ukoll għaċ-ċerimonja tal-inawgurazzjoni tax-xogħlijiet ta' restawr fuq il-bradella u l-pedestall tal-istatwa titolari ta' San Lawrenz.

Il-Ħamis 31 ta' Lulju 2025, sar l-ewwel servizz tal-banda fl-okkażjoni tal-festa titolari ta' San Lawrenz. Il-Banda daqqet l-innijiet waqt il-ħruġ l-istatwa Titolari ta' San Lawrenz u wara sar il-marċ tradizzjonali tal-Mota tan-Novena.

Awwissu 2025

Il-Ġimgħa, 1 t' Awwissu 2025, l-allievi u l-bandisti tal-post animaw il-Quddiesa tan-Novena, u wara l-banda għamlet marċ għall-Festa Tfal bl-istatwa ta' San Lawrenz u t-tluġh fuq il-kolonna biswit il-knisja.

Il-Hadd, 3 ta' Awwissu 2025, sar ir-Riċeviment tal-Festa f'Palazzo Huesca għall-mistiedna distinti, membri u benefatturi tas-Socjetà.

It-Tlieta, 5 ta' Awwissu 2025, saret l-ikla tal-festa organizzata mis-Socjetà Mużikali San Lawrenz għand l-Old City Pub and Restaurant.

Il-Ħamis, 7 ta' Awwissu 2025, il-Banda Vittoriosana San Lawrenz għamlet marċ minn Triq il-Mina l-Kbira sal-Pjazza tal-Belt Vittoriosa fejn imbagħad esegwixxit il-Kuncert 'Vittoriosa in Festa' bit-tema 'Nostalgia' bis-sehem ta' diversi kantanti u animazzjonijiet grafiċi.

Il-Ġimgħa, 8 ta' Awwissu 2025, il-Banda Vittoriosana San Lawrenz akkumpanjat bil-marċi brijużi l-istatwa ta' San Lawrenz jagħti d-dawl lill-għomja mat-toroq prinċipali tal-Birgu fejn imbagħad sar it-tluġh fuq il-kolonna fost l-entrużjażmu tal-partitarji Palmiżi.

Is-Sibt, 9 ta' Awwissu 2025, il-Kummissjoni Banda organizzat buffet breakfast għall-bandisti, membri u partitarji tas-Socjetà.

Wara il-Banda Vittoriosana San Lawrenz għamlet il-marċ tradizzjonali tat-Te Deum fost il-briju tal-partitarji Palmiżi.

Il-Hadd, 10 ta' Awwissu 2025, il-Banda Vittoriosana San Lawrenz għamlet marċ minn quddiem Palazzo Huesca madwar it-toroq tal-Belt Vittoriosa f'Jum l-Għid ta' San Lawrenz. Kif il-marċ wasal fil-pjazza tqegħdu kuruni ta-rand quddiem l-istatwa ta' San Lawrenz.





Soċjetà Mużikali San Lawrenz

Belt Vittoriosa

Wara l-membri tal-kumitat attendew għall-Pontifikal Solenni tal-Festa Liturgika ta' San Lawrenz fil-Kollegġjata tal-Birgu.

It-Tnejn, 11 ta' Awwissu 2025, il-Banda Vittoriosana San Lawrenz akkumpanjat l-istatwa ta' San Lawrenz jagħti d-dawl lill-ghomja fil-marċ tradizzjonali tal-ghada tal-festa.

Is-Sibt, 23 ta' Awwissu 2025, membri mill-Kumitat attendew għar-riċeviment organizzat mill-Banda Prince of Wales Own fl-okkażjoni tal-festa ta' San Duminku fil-Birgu.

Settembru 2025

It-Tnejn, 1 ta' Settembru 2025, membri mill-Kumitat attendew għar-riċeviment organizzat mill-Banda La Vincitrice tal-Isla fl-okkażjoni tal-festa.

Il-Ġimgħa, 5 ta' Settembru 2025, membri mill-Kumitat attendew għall-kunċert vokali u strumentali organizzat mill-Banda La Vincitrice tal-Isla.

Is-Sibt, 6 ta' Settembru 2025, il-Banda Vittoriosana San Lawrenz għamlet marċ flimkien mal-Banda Prince of Wales Own mat-toroq tal-Birgu waqt l-attività minn Pjazza għal Pjazza.

It-Tnejn, 8 ta' Settembru 2025, il-Banda Vittoriosana San Lawrenz għamlet servizz mużikali iehor, din id-darba fl-okkażjoni tal-Festa ta' Maria Bambina gewwa l-Isla. Il-Banda akkumpanjat il-purċissjoni mix-xatt tal-Isla sad-dhul tagħha fil-Bażilika Sengleana.

Il-Ġimgħa, 19 ta' Settembru 2025, saret ikla fil-Każin bħala ringrazzjament lil dawk kollha b'xi mod jew iehor kienu ta' sostenn u għajjnuna fil-granet tal-festa. Is-Sibt, 20 ta' Settembru 2025, il-Banda Vittoriosana San Lawrenz għamlet servizz mużikali fl-okkażjoni tal-Festa ta' San Leonardu gewwa Hal Kirkop. Il-Banda kienet taħt id-direzzjoni ta' Mro Jonathan Abela.

Ottubru 2025

Il-Hadd 5 ta' Ottubru 2025, il-Banda Vittoriosana San Lawrenz daqqet mill-faċċata ta' Palazzo Huesca waqt il-programm Bongu Malta, mxandar live fuq l-istazzjon nazzjonali, u li sar fil-pjazza prinċipali ta' Beltna.



Il-Ġimgħa 10 u s-Sibt 11 ta' Ottubru 2025, Is-Soċjetà Mużikali san Lawrenz tellgħet żewġ stands ta' ikel u xorb waqt il-BirguFest 2025.

Is-Sibt, 25 ta' Ottubru 2025, fis-Sala Lawrence V. Farrugia ta' Palazzo Huesca, saret it-tnedija tal-ktieb tal-Professor Taljan Dante Cerilli dwar il-kompożitur Sqalli Angelo Melilli. Matul din is-serata Mużiko-Letterarja, il-Banda Vittoriosana San Lawrenz daqqet siltiet ta' mużika mir-repertorju tas-Surmast Melilli.

Novembru 2025

It-Tlieta, 4 ta' Novembru 2025, Il-Banda Vittoriosana San Lawrenz sellmet kif jixraq lis-Sur Giovanni Pisani, eks Arkivista, eks Bandist u Bandist Propjetarju tal-Banda Vittoriosana tas-Soċjetà Mużikali San Lawrenz permezz ta' Korteo funebri Minn Triq il-Mina l-Kbira sal-Knisja Kollegġjata ta' San Lawrenz. Waqt il-korteo saret waqfa quddiem Palazzo Huesca fejn ingħata tislma xierqa lill-persuna li ta hafna lis-Soċjetà tagħna. Is-Sibt, 15 ta' Novembru 2025, il-Banda Vittoriosana San Lawrenz flimkien mal-Għaqda Mużikali Sant'Andrija sellmu kif jixraq lill-eks surmast tagħhom billi akkumpanjaw il-korteo funebri minn Triq Wesgħet il-Vittma tal-Gwerra, Hal Luqa, sal-Parroċċa ta' Sant'Andrija, fejn saret il-Quddiesa presente cadavere.

Is-Sibt, 22 ta' Novembru 2025, ipparteċipajna għall-festa ta' Santa Ċeċilja fejn saret quddiesa il-Konkatidral ta' San Gwann u wara marċ mat-toroq tal-Belt Valletta fejn irrapprezentajna lis-Soċjetà bl-istandard.

Diċembru 2025

Il-Ħamis, 11 ta' Diċembru 2025, il-Banda Vittoriosana San Lawrenz flimkien ma' grupp sabiħ ta' devoti ta' San Lawrenz, telqu lejn Spanja għal gita oħra memorabbli biex jiġu fi tmiemhom il-festi fl-okkażjoni 1800 sena mit-twelid ta' San Lawrenz.

Il-Ġimgħa, 12 ta' Diċembru 2025, il-Banda Vittoriosana San Lawrenz tellgħet kunċert fil-Bażilika ta' San Lawrenz fi Huesca; il-post tat-twelid ta' Patrun tagħna. Wara l-membri tal-Kumitat flimkien mas-Sindku u l-Arċipriet iltaqgħu mas-Sindku u l-membri tal-Kunsill ta' Huesca.

Is-Sibt, 13 ta' Diċembru 2025, il-Banda Vittoriosana San Lawrenz għamlet marċ mat-toroq ta' Huesca fi Spanja.

Il-Hadd, 14 u t-Tnejn 15 ta' Diċembru, il-gita fi Spanja kompliet b'mod aktar informali f'Barcellona.

Is-Sibt, 20 ta' Diċembru 2025, il-Banda Vittoriosana San Lawrenz daqqet fil-Christmas Village organizzat f'Hal Lija. Filgħaxija tellgħet l-Ikla Grandjuża tal-Milied għall-membri u l-partitarji u ħbieb tas-Soċjetà.

It-Tlieta, 23 ta' Diċembru 2025, l-aljievi flimkien mal-bandisti tal-post tellgħu l-Christmas Concert, fejn bosta alljievi u studenti kellhom iċ-ċans juru t-talent mużikali tagħhom.



Soċjetà Mużikali San Lawrenz

Belt Vittoriosa

L-Erbgħa, 24 ta' Diċembru 2025, il-Banda Vittoriosana San Lawrenz akkumpanjat il-Purċissjoni tal-Bambin organizzata miċ-Centru

tal-Katekiżmu tal-Parroċċa.

Jannar 2026

Is-Sibt, 10 ta' Jannar 2026, membri mill-Kumitat attendew għar-riċeviment annwali organizzat mill-Eżekuttiv tal-Għaqda Nazzjonali Każini tal-Banda, li sar fis-sede tal-Għaqda Mużikali San Leonardu f'Hal Kirkop.

Il-Gimgha, 16 ta' Jannar 2026, membri mill-Kumitat attendew għaċ-Ċerimonja ta' tifikira li tfakkar lill-Vittoriosani li tilfu hajjithom waqt it-Tieni Gwerra Dinjija. Sar it-tqegħid tal-kuruna f'isem is-Soċjetà fuq il-Monument tal-Vittmi tal-Gwerra.

Il-Hadd, 18 ta' Jannar 2026, il-kumitat attenda għall-Pontifikal Solenni li għab fi tmiemhom il-Festi Ċentinarji fl-okkażjoni tal-1800 sena mit-twelid ta' San Lawrenz.

Frar 2026

Is-Sibt, 1 ta' Frar 2026, membri mill-Kumitat attendew għar-riċeviment fl-okkażjoni tal-festa ta' San Pawl fil-Belt Valletta organizzat mis- Società Filarmonica Nazionale La Valette.

Is-Sibt 7 ta' Frar 2026, il-Banda Vittoriosana San Lawrenz, kienet mistiedna sabiex tagħmel marċ li sar fis-sede tas-Società Filarmonica Nazionale La Valette, fl-okkażjoni tal-Festa ta' San Pawl.

Marzu 2026

Il-Gimgha, 6 ta' Marzu 2026, il-President u s-Segretarju attendew għal-Laqqgħa Ġenerali tal-Għaqda Nazzjonali Każini tal-Banda.

Is-Sibt, 7 ta' Marzu 2026, saret laqqgħa għall-ġenituri tal-alljevi f'Palazzo Huesca.

Is-Sibt, 7 ta' u l-Hadd 8 ta' Marzu 2026, ittellgħet wirja fil-Palazz Verdala bl-isem 'Kwareżima' fejn is-Soċjetà pparteċipat b'parti mill-istatwi tal-Ġetsemani li jintramaw fil-każin fi żmien il-Gimgha Mqaddsa.



Il-Hadd 15 ta' Marzu saret il-Laqqgħa Ġenerali Mista fejn gie pprezentat ir-Rapport Amministrattiv u dak Finanzjarju.

April 2026

L-Erbgħa, 1 ta' April 2026, il-Banda Vittoriosana San Lawrenz hadet sehem fil-Purċissjoni s-Sewda bid-daqq ta' fanfarri.

Il-Gimgha, 3 ta' April 2026, filgħodu saret prezentazzjoni minn Dr Andrew Mercieca ta' marċ funebri lis-Soċjetà Mużikali San Lawrenz, dedikat lill-familjari mejtin kompożizzjoni ta' Mro. Etienne Spiteri.

Waranofsinhar il-Banda Vittoriosana San Lawrenz, hadet sehem fil-purċissjoni tal-Gimgha l-Kbira, permezz ta' programm ta' marċi funebri fil-pjazza u wara akkumpanjat il-purċissjoni sad-dhul tagħha.

Il-Hadd, 5 ta' April 2026, il-Banda Vittoriosana San Lawrenz għal darb'ohra ferhet lill-poplu bid-daqq tal-valzi u l-marċi waqt il-purċissjoni ta' Kristu Rxox.

Il-Gimgha, 24 ta' April 2026, saret l-Award Ceremony tal-Community Support Scheme mill-Malta Council for the Voluntary Sector (MCVS), fejn is-Soċjetà Mużikali San Lawrenz kisbet b'suċċess fondi li ser ikunu ta' għajjnuna kbira sabiex tigi restawrata l-bitha ta' Palazzo Huesca.

Is-Sibt, 25 ta' April 2026, St Lawrence Band Club Vittoriosa Snooker Team ha sehem fi skambju sportiv tas-Snooker ma' Għajnsielem, Għawdex fejn hareg rebbieh bliskor ta' 8-6.

Mejju 2026

Il-Hamis, 7 ta' Mejju 2026, tkompla l-iskambju sportiv tas-snookey, St Lawrence Band Club Vittoriosa Snooker Team laqa' lit-tim t'Għajnsielem, Għawdex gewwa s-Snooker Hall tal-każin tagħna. It-team reġa' hareg rebbieh bl-iskor ta' 10-4.

Is-Sibt, 23 ta' Mejju 2026, bdew l-attivitajiet bi thejjija għall-festa ta' San Lawrenz permezz ta' ikla organizzata mill-entitajiet kollha tal-festa fil-Youth Centre fl-okkażjoni tal-Ewwel Erbgħa ta' San Lawrenz.

It-Tlieta, 26 ta' Mejju 2026, sar ir-Red Gathering fl-okkażjoni tal-ftuħ tal-festi tas-San Lawrenz.





Soċjetà Mużikali San Lawrenz *Belt Vittoriosa*

Dawn huma t-Teżori tal-Knisja

Minn Fr Martin Mamo OFMCap.




Hemm djalogu interessanti bejn il-Papa Sistu II u ż-żagħżuġh levita San Lawrenz li kien djaknu tiegħu, fejn il-Papa jgħidlu: ftit granet oħra, u int tgħaddi mill-martirju, anzi minn mewta ħarxa.

Dak iż-żmien, il-Knisja kienet għaddejja minn persekuzzjoni kbira. Fis-sena 257, l-Imperatur Valerjanu kien ħareġ editt li bih ikkundanna għall-mewt l-isqfijiet, is-sacerdoti u d-djakni tal-Knisja, f'kelma waħda dan ried jeqred il-Knisja. Għalhekk, ftit taż-żmien wara, proprju fis-6 ta' Awwissu 258, meta l-Papa Sistu II kien qed jiċcelebra quddies a fiċ-ċimiterju ta' San Kallistu, arrestawh flimkien ma' xi djakni tiegħu, u ftit wara, qatluh.

Wieħed minn dawn id-djakni kien Lorenzu. Minnhabba l-fatt li San Lawrenz kien l-Arċidjaknu, jgħid li l-ewwel fost is-seba' djakni ta' Ruma, l-Imperatur ried minnu li jgħid t-teżori tal-Knisja. U San Lawrenz talbu tlett ijiem sakemm jista' jgħidhom kollha. Sadattant San Lawrenz qassam il-għid lill-fotra, lill-morda, lil nies għaddejjin minn tbatija u wara tlett ijiem ha lil dawn il-persuni kollha quddiem Valerjanu l-Imperatur.

Ir-reazzjoni kienet vjolenti. Ftit wara, qatluh b' mewta mill-aktar ħarxa billi xwewh fuq gradilja. Imma hu baqa' sal-aħħar jagħti xhieda għal Kristu. Santu Wistin jgħid fuqu: "Habb lil Kristu f'haġtu, u sar jixbah lil Kristu f'mewtu". Fil-fatt, wara l-mewt tiegħu kien hemm konverżjonijiet kbar f'Ruma, marbuta mat-talb tiegħu, u twieldet devozzjoni kbira lejha mhux biss f'Ruma u mad-dinja kollha imma wkoll f'Malta speċjalment fil-Belt Vittoriosa u fir-Raħal pittoresk ta' San Lawrenz, Għawdex. San Lawrenz hu eżempju ta' dak li jsemmi Ġesù fl-Evanġelju: "Jekk il-ħabba tal-qamħ ma taqax fl-art u tmut, hi tibqa' wehida; imma jekk tmut, tagħmel ħafna frott."

Irridu niftakru li l-ikbar teżori fil-Knisja u l-iktar għeżiež huma n-nies, il-persuni, u speċjalment dawk li għaddejjin minn tbatija. Dawn huma l-patrimonju tal-Knisja. Aħna għandna dmir li nħarsu l-patrimonju artistiku u kulturali tal-Knisja, anke l-oġġetti li huma teżori. Imma rridu niftakru li l-ikbar teżori fil-Knisja u l-iktar għeżiež huma n-nies, il-persuni, u speċjalment dawk li għaddejjin minn tbatija. Dawn huma l-patrimonju tal-Knisja. U dan il-Knisja ilha tagħmlu bosta snin matul l-istorja tagħha. Hija l-Knisja l-aktar istituzzjoni li taħdem u li tgħin lil bniedem batut kullimkien fid-dinja.



San Lawrenz jgħallimna li aħna wkoll imsejhin biex f'haġitna nagħtu xhieda għal Ġesù u nagħmlu dan bla biża'. Kultant, ikun hemm min qisu jiddiehaq b'min hu Nisrani meta fl-apert juri li jemmen tassew fil-valuri Nsara, fejn fil-fatt ma jkun jemmen xejn, u dawn issibhom anki fis-soċjetà tagħna. Hu importanti, fid-dawl ta' dan il-qaddis martri, li niftakru li jekk jien ngħix tassew ta' Nisrani, u nagħti xhieda bis-serjetà ta' haġja Nisranija, u jkun hemm min jiddiehaq bija jew iwaqqagħni għaċ-ċajt, jew għar-redikolu, il-problema mhijiex tiegħi, imma tiegħu jew tagħha. Għalhekk dawn il-martri dejjem jagħtuna eżempju ta' kif aħna għandna nagħtu xhieda mingħajr biża'. Ma għandna għalfejn nibzgu qatt li nistqarru lil Ġesù f'haġitna u dak li għallimna Ġesù kif ma beza' qatt iż-żagħżuġh Lorenzu tagħna.

IL-FESTA T-TAJBALIL POPLU KOLLU TAL-BIRGU



Socjetà Mużikali San Lawrenz

Belt Vittoriosa

Servizzi tal-Banda 2026

Is-Sibt 7 ta' Frar	San Pawl	Valletta
L-Erbgħa 1 t' April	Purċissjoni s-Sewda	Birgu
Il-Ġimgħa 3 t' April	Ġimgħa l-Kbira	Birgu
Il-Ħadd 5 t' April	Ħadd il-Ġhid	Birgu
Il-Ħadd 31 ta' Mejju	Precett	Birgu
Is-Sibt 6 ta' Ġunju	Corpus	Birgu
Il-Ġimgħa 12 ta' Ġunju	Qalb ta' Ġesu'	Birgu
Is-Sibt 27 ta' Ġunju	Qalb bla tebgħa ta' Marija	Burmarrad
Il-Ġimgħa 3 ta' Lulju	San Pawl	Rabat
Il-Ħamis 23 ta' Lulju	Madonna tal-Karmnu	Żurrieq
Il-Ħadd 26 ta' Lulju	Kristu Re	Raħal Ġdid
Il-Ġimgħa 31 ta' Lulju	Marċ tal-Mota	Birgu
Is-Sibt 1 t' Awwissu	Festa Tfal - AM	Birgu
Is-Sibt 1 t' Awwissu	Quddiesa	Birgu
Il-Ġimgħa 7 t' Awwissu	Vittoriosa in Festa	Birgu
Is-Sibt 8 t' Awwissu	Antivigilja	Birgu
Il-Ħadd 9 t' Awwissu	Te Deum	Birgu
It-Tnejn 10 t' Awwissu	Jum il-Festa	Birgu
It-Tlieta 11 t' Awwissu	L-Għada tal-Festa	Birgu
Is-Sibt 5 ta' Settembru	Marija Bambina	Xaghra, Ghawdex
It-Tlieta 8 ta' Settembru	Marija Bambina	Isla
Is-Sibt 19 ta' Settembru	San Leonardu	Kirkop
Il-Ġimgħa 11 ta' Dicembru	Programm Milied	Birgu
Il-Ħamis 24 ta' Dicembru	Purċissjoni Lejlet Milied	Birgu



Soċjetà Mużikali San Lawrenz *Belt Vittoriosa*

Programm mis-Soċjetà Mużikali Banda Vittoriosana San Lawrenz u tal-Festa San Lawrenz 2026 Patrun tal-Belt Vittoriosa

Il-Ġimgħa 31 ta' Lulju – Mota tan-Novena

Fit-7.45pm Il-Banda Vittoriosana San Lawrenz tibda marċ mill-Pjazza tal-Belt Vittoriosa lejn il-Knisja Konventwali u Kolleġġjata fejn tilqa' l-istatwa ta' San Lawrenz fuq iz-zuntier tal-knisja bid-daqq tal-Innu Popolari ta' Lorenzo Galea. Wara tagħmel marċ tal-mota madwar it-toroq tal-Belt Vittoriosa.

Is-Sibt 1 ta' Awwissu – Festa tat-Tfal

Fil-11.00am Dimostrazzjoni bl-istatwa ta' San Lawrenz bis-sehem tal-Banda Vittoriosana San Lawrenz u tluġh fuq il-kolonna biswit il-knisja.

It-Tnejn 3 ta' Awwissu – Riċeviment

Fit-8.00pm Riċeviment tal-Festa f'Palazzo Huesca għall-mistiedna distinti, membri u benefatturi tas-Soċjetà.

L-Erbgħa 5 ta' Awwissu – Ikla tal-Festa

Fit-8.30pm Ikla tal-Festa għand Old City Pub & Restaurant.

Il-Hamis 6 ta' Awwissu – Symphony of Lights

Fit-8.30pm Marċ mill-Banda San Ġorġ ta' Hal-Qormi madwar it-toroq tal-Belt Vittoriosa. Fi tmiem il-Marċ 'Symphony of Lights' u spetaklu kbir li jinkludi logħob tan-Nar. Attività organizzata mis-Sezzjoni Żgħażaġh Palmiżi.

Il-Ġimgħa 7 ta' Awwissu – Vittoriosa in Festa

Fit-8.15pm Marċ mill-Banda Vittoriosana San Lawrenz minn Triq il-Mina l-Kbira sal-Pjazza tal-Belt Vittoriosa fejn wara tesegwixxi l-Kuncert 'Vittoriosa in Festa' bit-tema 'The Soloist' bis-sehem tas-Sassafonista Taljan Luigi Zimmitti akkumpanjat minn DJ Luca Lorenzo taht id-direzzjoni tas-Surmast Mro. Jonathan Abela.

Is-Sibt 8 ta' Awwissu – Antivigilja

Fid-9.00pm il-Banda Vittoriosana San Lawrenz tilqa' u takkumpanja l-istatwa ta' San Lawrenz Jaqhti d-Dawl lill-Għomja mat-toroq principali tal-Belt Vittoriosa fejn għal darba oħra fis-sieġha ta' filgħodu jsir it-tluġh tal-istatwa fuq il-kolonna.

Fid-9.15pm il-Filarmonika Nazzjonali 'La Valette' tal-Belt Valletta tesegwixxi Programm Mużikali fuq il-Plancier Artistiku fi Pjazza tal-Belt Vittoriosa. Wara tagħmel marċ fejn tingħaqad mal-Banda Vittoriosana San Lawrenz sabiex takkumpanja d-dimostrazzjoni bl-istatwa ta' San Lawrenz Jaqhti d-Dawl lill-Għomja.

Il-Hadd 9 ta' Awwissu – Lejliet il-Festa

Fid-9.00am Buffet Breakfast organizzat mill-Kummissjoni Banda għall-bandisti, membri u partitarji tas-Soċjetà.

Fil-10.30am Il-Banda Vittoriosana San Lawrenz tagħmel il-marċ tradizzjonali ta' Te Deum fost il-briju kbir tal-partitarji Palmiżi. Wara d-dhul tal-marċ għall-habta tas-2.30pm Red Party f'Palazzo Huesca.

Filgħaxija Marċi u Programmi mill-Banda San Leonardu, Kirkop u mill-Banda Żejtun Għaqda Santa Katarina V.M.

Mill-10.00pm 'il quddiem spetaklu tal-logħob tan-nar fil-Port il-Kbir mill-Għaqda Piroteknika 10 t' Awwissu – *La Notte di San Lorenzo*.

It-Tnejn 10 ta' Awwissu

Festa Liturgika ta' San Lawrenz

Fit-8.30am il-Banda Vittoriosana San Lawrenz tibda marċ minn quddiem Palazzo Huesca madwar it-toroq tal-Belt Vittoriosa f'Jum il-Għid ta' San Lawrenz. Meta l-marċ jasal fil-Pjazza jitqiegħed kuruni tar-Rand quddiem l-istatwa ta' San Lawrenz.



Socjetà Mużikali San Lawrenz

Belt Vittoriosa

Fid-9.30am il-President u membri tas-Socjetà Mużikali San Lawrenz jattendu għall-Konċelebrazzjoni Pontifikali tal-Festa Liturgika ta' San Lawrenz.

Fis-7.30pm Hruġ tal-Purċissjoni bl-istatwa ta' San Lawrenz Patrun tal-Belt Rebbieha.

Filgħaxija Marċi u Programmi mill-Banda Cittadina 'King's Own' tal-Belt Valletta, il-Banda Anici ta' Hal-Qormi u l-Banda De Paule, Raħal Ġdid. Baned mistiedna tal-Kumitat Festi Esterni San Lawrenz.

It-Tlieta 11 ta' Awwissu – L-Ghada tal-Festa

Bejn it-8.30pm u l-10.30pm il-Banda Vittoriosana San Lawrenz takkumpanja l-istatwa ta' San Lawrenz Jaqhti d-Dawl lill-Ghomja minn fuq il-kolonna sal-Oratorju ta' San Ġuzepp.

Bandisti Godda mal-Banda Vittoriosana San Lawrenz



*Bilwieqfa mix-xellug għal-lemin: Luke Caruana (Trumpet) u Loran Gauci (Althorn)
Bilqieghda mix-xellug għal-lemin: Garison Bonnici (Għalliem tal-istrumenti tar-ramm),
Mro. Jonathan Abela (Surmast Direttur), Rene Barbara (Għalliem tal-istrumenti tar-ramm),
Roberta Pisani Mercieca (Għalliema tal-Kids Club)*



Soċjetà Mużikali San Lawrenz

Belt Vittoriosa

Innu lil San Lawrenz tal-kompożitur Mario Cerilli

Għall-festa ad unur San Lawrenz, se jindaqq għall-ewwel l-*Innu lil San Lawrenz*, kompost fl-1958 mill-Prof. Mario Cerilli (1926–1980) ta' Supino, fil-provinċja ta' Frosinone, l-Italja. Dan ix-xogħol mużikali gie reċentement adattat għall-banda mis-Surmast Mro. Jonathan Abela.

Għall-okkażjoni se jkunu preżenti żewġ mistiedna distinti mill-Italja. L-ewwel wieħed huwa l-Prof. Dante Cerilli, iben il-kompożitur Mario Cerilli, kritiku letterarju u mużiċist magħruf, kif ukoll ħabib u sostenitur tas-Soċjetà Mużikali San Lawrenz. Miegħu se jkun hemm il-Kav. Fabrizio Montini, membru tal-Gran Prijorat ta' Napli u Sqallija tal-Ordni Sovrana Militari ta' Malta (SMOM), li ġej minn familja dixxendenti tal-Papa San Pawlu VI u li għandha l-għeruw tagħha f'Concesio, fil-provinċja ta' Brescia. Wara l-Quddies Pontifikali, iż-żewġ mistiedna se jigu milqugħa uffiċjalment mill-Kapitlu tal-Kollegġjata, fil-waqt li aktar tard se jattendu għal laqgħa ta' korteżija fil-Palazz Huesca fi tmiem il-funzjonijiet reliġjużi.

Bħala parti minn dan l-avveniment, fid-9 u l-10 ta' Awwissu, fil-każin se tkun esposta r-ras oriġinali tal-istatwa ottoċenteska ta' San Lawrenz minn Supino, li salvat mill-bumbardamenti tal-1944 u li illum tirrappreżenta xhieda prezzjuża tal-patrimonju storiku u reliġjuż ta' dik il-belt Taljana. Permezz ta' din l-inizjattiva, is-Soċjetà Mużikali San Lawrenz, immexxija mill-President Dr Bjorn Callus flimkien

mal-membri tal-Kumitat, qed tingħaqad maċ-ċelebrazzjonijiet li jfakkru ċ-ċentinarju mit-twelid ta' Mario Cerilli, personalità prominenti fil-qasam tal-letteratura, il-mużika u l-istudju tat-tradizzjonijiet popolari.

Cerilli kien edukatur dedikat fl-iskejjel Taljani u miet qabel iż-żmien waqt il-qadi ta' dmirijietu.

Biex tinżamm haġja l-memorja tiegħu, fl-1981 twaqqfet il-Fondazzjoni Kulturali Mario Cerilli, li flimkien mal-Fondazzjoni Giovanna Montini, it-tnejn ibbażati f'Supino, organizzat matul is-snin numru ta' attivitajiet u ċelebrazzjonijiet fl-Italja.

Din is-sena, b'kollaborazzjoni mas-Soċjetà Mużikali San Lawrenz, gie maħsub dan il-mument simboliku li jgħaqqad żewġ komunitajiet Mediterranji; dik ta' Supino u dik tal-Birgu li t-tnejn huma marbuta flimkien minn devozzjoni profonda lejn San Lawrenz, il-Patron tagħhom. Din l-inizjattiva tikseb ukoll tifsira speċjali minhabba l-preżenza tal-Ordni Ospitalier ta' San Ġwann, li halla marka qawwija kemm f'Malta kif ukoll fl-Italja. Permezz tal-ħidma tal-Kav. Montini u ta' membri oħra tal-Ordni, qed jitkompla x-xogħol

ta' solidarjetà u karità favur dawk l-aktar fil-bżonn, fil-Lazio u f'diversi reġjuni oħra.

Dan l-avveniment għalhekk mhux biss se jfakkar il-wirt artistiku u mużikali ta' Mario Cerilli, iżda se jkun ukoll ċelebrazzjoni tal-ħbiberija, tal-fidi u tal-valuri komuni li jgħaqqdu żewġ popli madwar il-Mediterran taħt il-patroċinju ta' San Lawrenz.





Frédéric Chopin

Minn Christopher Pisani

Hajjitna hija mixja kontinwa mal-kalendarju tal-Knisja. Wara l-Milied u l-Ewwel tas-Sena, minnufih nibdew inhejju ruġna għar-Randan, li jwassalna għall-Għid il-Kbir, il-qofol tat-twemmin Nisrani. Wara l-Għid, jiġu l-festi Ewkaristiċi tant għal qalbna: it-Trinità Qaddisa, li fiha fil-Birgu nagħmlu l-Preċett, Corpus Christi u l-Qalb ta' Ġesù.

F'dan iż-żmien, il-Birgu jibda wkoll il-mixja tiegħu lejn it-tieni l-akbar festa tiegħu wara l-Għid il-Kbir: il-Festa tal-Patron tal-Belt Rebbieha, San Lawrenz ta' qalbna. Kif jgħid l-Innu lil San Lawrenz Patronal-Belt Rebbieha: "Il-Kuruna u l-Palma tiegħek saru parti minn din il-Belt, u għalhekk b'wegħda dejjiema, San Lawrenz, inti tagħna l-Patron."

Il-kalendarju jkompli b'diversi festi Marjani sakemm nerġgħu naslu sal-Milied. F'dan kollu, il-Banda San Lawrenz, il-Banda tal-Parroċċa, tibqa' attiva u prezenti f'kull waħda minn dawn il-festi. Inħarsu 'l quddiem u nistennaw b'herqa x-xahar ta' Awwissu, ix-xahar ta' Lorenzu. Għax, mix-xhur kollha, Awwissu hu l-isbaħ; Awwissu hu ta' Lorenzu! Wara l-Għid il-Kbir, il-Festa ta' San Lawrenz tibqa' l-aktar festa għal qalb il-Vittoriosani. Fl-10 ta' Awwissu, il-Birgu jiehu r-ruħ u jgħedd il-wegħda tiegħu lejn il-Patron tiegħu: li l-Birgu u San Lawrenz huma ta' xulxin, u li hadd u xejn ma jista' jifridhom.

"Nitolbuk zomm dil-Belt qrib ta' Qalbek, għaliex f'qalbna Int dejjem se tkun!"

F'din il-ħarġa speċjali xtaqt nikteb dwar wieħed mill-aktar kompożituri importanti fix-xena mużikali, b'mod partikulari fil-perjodu klassiku-romantiku: Frédéric Chopin. Il-mużika tiegħu smajnieha kemm-il darba, anke f'films magħrufa bħalma huma *A Real Pain* u l-film mill-isbaħ *The Pianist* ta' Roman Polanski.

Frédéric François Chopin twieled fl-1 ta' Marzu 1810 f'Żelazowa Wola, villaġġ żgħir qrib Varsavja, fil-Polonja. Missieru, Nicolas, kien immigrant Franċiż, filwaqt li ommu, Justyna Krzyżanowska, dixerenti tal-familja Skarbeks, kienet hi li b'tant għożża introduċiet fid-dinja tal-mużika.

Minn età bikrija, Chopin kien diġà meqjus bħala tifel prodigu. Ta' sitt snin kien jikkomponi biċċiet mużikali sempliċi u jdoqqhom quddiem membri tal-aristokrazija. Dawn is-serati mużikali tawh il-pjattaforma biex, fl-età ta' tmien

snin, jagħti l-ewwel kunċert pubbliku tiegħu f'Varsavja. Xhieda kontemporanja tiddekrivih bħala tifel mistħi, iżda ferm espressiv fid-daqq tal-pjanu.

Jingħad li darba, wara prestazzjoni mill-aqwa fuq il-pjanu, Chopin infexx jibki waqt iċ-ċapċip tan-nies. Meta staqsew għaliex kien qiegħed jibki, wieġeb li beza' li darb'ohra n-nies kienu se jistennaw aktar mingħandu. Dan is-sentiment baqa' miegħu tul ħajtu u kkontribwixxa biex fih jissahħah sens qawwi ta' perfezzjonizmu.



Minkejja l-ġenju naturali tiegħu, Chopin kellu bżonn il-gwida u t-tagħlim. Beda l-istudji bikrin tiegħu fuq il-pjanu mingħand ommu, u aktar tard kompli taht Wojciech Zywny. Oħtu Ludwika wkoll tgħallmet taht Zywny, u għalhekk mhux l-ewwel darba li t-tnejn daqqew flimkien f'duet. Aktar tard, Chopin kompli l-istudji tiegħu fil-Konservatorju ta' Varsavja taht Józef Elsner, li għaraf il-ġenjalità mużikali tiegħu. Minflok ma llimitah għal tagħlim konvenzjonali, Elsner heggu jizviluppa l-vuċi kreattiva tiegħu u jfittex triq personali fil-kompożizzjoni. F'rapport dwar Chopin, Elsner iddekrivieh bħala wieħed b'"abbiltà rimarkabbli u ġenju mużikali".

Fl-1830, fl-età ta' għoxrin sena, Chopin telaq mill-Polonja biex ikompli l-karriera mużikali tiegħu. Dak li beda bħala vjaġġ temporanju lejn Vjenna spiċċa f'eżilju permanenti minħabba l-ġlied li nqala' fil-Polonja kontra l-okkupazzjoni Russa. Hemm min jgħid li din is-separazzjoni minn art twelidu halliet marka profonda fuqu tul ħajtu kollha. Dan jidher sew fil-kompożizzjonijiet tiegħu, kemm direttament f'siltiet bħar-*Revolutionary Étude*, kif ukoll indirettament fil-mazurki u l-polonaise tiegħu, ispirati mill-folklor Pollakk. Chopin irnexxielu jittrasforma dawn l-istili popolari f'xogħlijiet mużikali sofistikati u elaborati, mimlija patrijottizmu emozzjonali.

F'dan il-kuntest, ta' min insemmu l-*Polonaise in A-flat Major*, magħrufa bħala l-*Heroic Polonaise*. Din hija silta mill-isbaħ li tigbor fiha s-saħħa, il-kburija u l-għeżiż sentimenti nazzjonali li kienu jhaddnu l-mużika ta' Chopin.

Wara Vjenna, Chopin mar Pariġi,





Soċjetà Mużikali San Lawrenz

Belt Vittoriosa

belt li f'dawk is-snin kienet wiehed mill-akbar ċentri artistici u mużikali tal-Ewropa. Hemmhekk iltaqa' ma' ambjent vibranti ta'

kompożituri, kittieba u intellettuali. Fi żmien qasir kiseb fama u rikonoxximent. Għall-kuntrarju ta' Franz Liszt, li kien jippreferi udjenzi kbar u pubbliċi, Chopin kien aktar komdu jdoqq quddiem udjenzi żgħar, influwenti u magħżula. Huwa kien jemmen li udjenza iżgħar kienet kapaċi tapprezza aħjar il-finezza u l-elaborazzjoni tal-mużika tiegħu.

Il-fama tiegħu rressqitu lejn personalitajiet magħrufa bħal Liszt, Hector Berlioz u Victor Hugo. Madankollu, il-karattru riservat tiegħu żamm u 'l bogħod mill-ħajja eżuberanti u storbuża tal-ħajja artistika Pariġina.

F'Pariġi, Chopin kien attiv ħafna. Xhieda ta' dan insibuha fil-kliem ta' Robert Schumann u tal-kritiku François-Joseph Fétis. Schumann, meta sema' l-mużika tiegħu, qal il-famuża frażi: "Sinjuri, ninżgħu l-kappell! Genju!" Fétis, fil-*Revue et gazette musicale*, kiteb li Chopin kien kompożitur li sab stil ġdid u li ġedded il-kompożizzjoni għall-pjanu b'ideat abbondanti u ta' kwalità rari. Sal-aħħar tal-1832, Chopin kien diġà stabbilixxa ruħu sew fost l-aristokrazija u fost l-istudenti li bdew ifittxuh għat-tagħlim mużikali.

Fl-1834, Chopin attenda festival mużikali f'Aix-la-Chapelle flimkien mal-ħabib tiegħu Ferdinand Hiller. Hemm iltaqa' ma' Felix Mendelssohn. Wara l-festival, reġgħu ltaqgħu f'Düsseldorf, fejn Mendelssohn kien direttur mużikali. Flimkien qattgħu għanet jiddiskutu l-mużika u jdoqqu flimkien. Sena wara, Chopin mar Carlsbad, fejn iltaqa' għall-aħħar darba mal-ġenituri tiegħu u ma' xi ħbieb Pollakki. Huwa u sejjer lura Pariġi minn Leipzig, reġa' ltaqa' ma' Robert Schumann, mal-futura martu Clara Wieck, u ma' Mendelssohn.

Ma nistgħux nitkellmu dwar Chopin mingħajr ma nsemmu lil Franz Liszt, ġenju mużikali ieħor li kien jgħix, idoqq u jikkomponi fl-istess żmien. Hemm min iqiegħed lil Chopin u lil Liszt fuq l-istess livell ta' fama, għalkemm l-istil tagħhom kien differenti ħafna. It-tnejn kellhom kliem ta' tifhir lejn xulxin, iżda jidher li bejniethom kien hemm ukoll ċertu tensjoni. Kienu joqogħdu qrib xulxin u ġieli taw kunċerti flimkien, iżda Chopin kien iħoss ċerta għira lejn il-virtuożità spettakolari ta' Liszt.

Fil-fatt, Chopin iddedika numru ta' *Études* lil Liszt. Meta Liszt daqqhom, Chopin kiteb lil Hiller li xtaq "jisraq" il-mod kif Liszt kien idoqq is-siltiet tiegħu. Madankollu, fl-1843, jidher li r-relazzjoni bejniethom bdiet titharbat. Chopin irrabja ma' Liszt minħabba l-mod kif dan daqq xi notturni tiegħu u improvizza fuqhom. Jingħad li Chopin qallu li jew idoqq dak li kien miktub, jew ma jdoqq xejn.

Jista' jkun ukoll li kien hemm raġunijiet personali wara din it-tensjoni. Marie d'Agoult, il-maħbuba ta' Liszt,

kienet affaxxinata mill-kompożizzjonijiet ta' Chopin, xi haġa li ma tantx nizlet tajjeb ma' Liszt. Min-naħa l-oħra, Chopin beda jinnota interess qawwi minn Liszt f'George Sand, u dan ukoll seta' dejqu.

Fil-ħajja personali tiegħu, Chopin għadda minn diversi esperjenzi emozzjonali. Għalkemm qatt ma żżewweġ, kien hemm żewġ nisa li kellhom post importanti f'ħajtu. Maria Wodzińska kienet l-ewwel imħabba tiegħu, u għal xi żmien kienu anke għarajjes. Madankollu, ir-relazzjoni ma setgħetx tkompli. Meta kollox intemm, Chopin għabar l-ittri kollha li kellu mingħand Maria, għalaqhom f'pakkett u kiteb fuqhom: "L-isfortuna".

F'Pariġi, ftit wara li ntemmet ir-relazzjoni tiegħu ma' Maria, Chopin iltaqa' ma' Amantine Lucile Aurore Dupin de Francueil, magħrufa aħjar bl-isem letterarju George Sand. Kienet personalità mhux tas-soltu għall-epoka tagħha: mara indipendenti, kittieba magħrufa u figura kontroversjali. Xi drabi kienet tilbes ilbies ta' raġel, u kienet tikteb taħt isem maskili. Fl-ittri ta' bejniethom, Chopin ġieli jindirizzaha bħala "Sinjura Sand" u ġieli bħala "George".

Flimkien għaddew ix-xitwa ta' bejn l-1838 u l-1839 f'Mallorca, żmien li fih Chopin kien diġà qed ibati minn saħħa dgħajfa. Waqt ir-relazzjoni tagħhom, Chopin kiteb numru kbir ta' kompożizzjonijiet, b'mod partikulari fis-sjuf ta' bejn l-1839 u l-1846. Madankollu, sentejn qabel mewtu, ir-relazzjoni ntemmet fuq nota qarsa. George Sand lanqas kienet preżenti għall-funeral tiegħu.

Matul l-aħħar snin ta' ħajtu, Chopin bata minn saħħa fragli u problemi respiratorji persistenti, x'aktarx minħabba t-tuberkulożi, għalkemm xi studjużi jressqu teoriji oħra. Wara tour mużikali fl-Ingilterra u fl-Iskozja, Chopin miet fl-età żgħira ta' 39 sena, fis-17 ta' Ottubru 1849.

Fuq talba tiegħu stess, il-funeral sar fil-Knisja tal-Maddalena f'Pariġi, fejn indaqqet il-*Requiem* ta' Mozart. Għalkemm Chopin indifen fiċ-ċimiterju ta' Père-Lachaise, qalbu tneħħiet waqt l-awtopsja u oħtu Ludwika ħaditha lura l-Polonja fi flixkun tal-cognac. Illum, qalbu tinsab fil-Knisja tas-Salib Imqaddes f'Varsavja, xhieda tax-xewqa tiegħu li, b'xi mod, jerga' lura lejn art twelidu.

Minn qalbi, nawgura l-Festa t-Tajba f'ġieħ il-Patrun tagħna San Lawrenz lill-Vittoriosani kollha, kif ukoll lil dawk kollha li ta' kull sena jġu jiccelebraw magħna din il-festa tant għażiża u popolari. Għax, kif jgħid l-Innu, "Int in-nar li f'qalbna jhegġeġ", u jgħaddi kemm jgħaddi żmien, San Lawrenz jibqa' dejjem f'qalbna.

San Lawrenz, int tal-Birgu u l-Birgu tiegħek. San Lawrenz, int il-ħarsien tagħna meta nduru lejku. Viva San Lawrenz!



Soċjetà Mużikali San Lawrenz

Belt Vittoriosa

85 Sena mit-Traġedja tas-16 ta' Jannar 1941

Jikteb George Agius

L-anniversarji għandhom importanza kbira fil-ħajja ta' kull poplu u komunità. Huma okkażjonijiet ta' tifkira li mhux biss iġegħluna nħarsu lura lejn il-ġrajjet li sawru l-identità tagħna, iżda wkoll iżommu ħajja l-memorja ta' dawk li għaddew qabilna u li hallew marka fil-ġrajja kollettiva tagħna. Din is-sena jahbat il-85 anniversarju minn waħda mill-aktar traġedji koroh li laqtet lill-Belt Vittoriosa matul it-Tieni Gwerra Dinjija: it-tiġrif tas-Sagristija u tal-Awla Kapitulari tal-Knisja ta' San Lawrenz nhar is-16 ta' Jannar 1941.

Biża' u Thassib

Fil-ewwel gimghat tal-gwerra, in-nies tal-Birgu, bħal dawk tal-iblet l-oħra madwar il-Port il-Kbir, kienu qed jesperjenzaw incertezza u thassib minħabba l-attakki mill-ajru kontinwi. Għalkemm ħafna residenti kienu telqu lejn irhula aktar siguri, maż-żmien numru sostanzjali minnhom reġġu lura lejn djarhom jew inkella bdew jgħixu fil-kenn tax-xelters imħaffrin fil-blat tal-Foss. Il-ħajja kompliet, sa fejn kien possibbli, iżda dejjem bil-biża' ta' periklu kostanti u tensjoni.

L-Attakk fuq l-HMS Illustrious

F'Jannar tal-1941, l-aircraft carrier Brittaniku HMS Illustrious wasal Malta għat-tiswija wara li garrab ħsarat kbar waqt diversi attakki. Il-preżenza tiegħu fit-Tarzna ta' Malta ġibdet l-attenzjoni tal-Luftwaffe Germaniża, li kienet determinata li teqirdu.

Nhar il-Ħamis 16 ta' Jannar 1941, għall-ħabta tas-1.50pm, bdew l-ewwel attakki Germaniżi fuq il-gzejjer Maltin. Il-ħsejjes tal-ajruplani li kienu

qed iduru fil-baxx, flimkien mal-isplużjonijiet qawwija tal-bombi, ħolqu stat ta' biża' u konfużjoni fost il-popolazzjoni. Meta l-ewwel mewġa ta' attakki waqfet għal ftit, ħafna ħasbu li l-aġħar kien għadda. Iżda ftit wara waslet mewġa oħra saħansitra aktar qerrieda u intensiva.



Hekk kif is-sireni reġġu bdew jagħtu s-sinjal li se jseħh attakk ieħor kien fil-qrib, in-nies ġrew lejn l-eqreb postijiet ta' kenn disponibbli. Xi whud dahlu fis-Sagristija tal-Knisja ta' San Lawrenz, post li kien meqjus bħala relattivament sigur. Hadd ma seta' jimmagina li dak il-post kien se jsir xena ta' katastrofi bla preċedent. F'daqqa waħda, bomba jew aktar laqtet iż-żona, u l-isplużjoni ġarrfet l-Awla Kapitulari u s-sagristija, filwaqt li għexieren ta' persuni spiċċaw mirduma taħt it-tiġrif.

Hidma ta' salvataġġ

Mill-Kampnar fejn kien qed jistkenn, ħareġ il-Vigarju Kurat Dun Pawl Galea li meta mistoqsi dwar din il-ġrajja kien jgħid li ra dħaħen u trabijiet u min-naħa tal-kor beda jinstema' l-krib tan-nies mirduma, jitolbu għall-ghajjut. Huwa pront ħass li kellu jagħti l-assoluzzjoni lil dawk l-imsejnkna maqbudin taħt it-tiġrif. Immedjatament, hu flimkien ma' oħrajn bdew jagħmlu li jistgħu biex jippruvaw isalvaw lill-midruba. Fost l-ewwel li salvaw kienet xebba b'saqajha maqbudin taħt il-ġebel. Din instemgħet titlob lil Dun Pawl għall-ghajnuna. Dan flimkien ma' oħrajn, bit-tbatija u b'sogru personali rnexxielhom jaqalghuha minn taħt il-ġebel. Ragel ieħor milqut gravament ħarġuh minn taħt id-debris, ittiehed l-isptar fejn sfortunatament miet ftit tal-ħin wara. L-isforzi u d-diffikultajiet biex jiġu salvati n-nies ħajjin, maqbuda taħt il-ġebel kienu kbar u bi ftit suċċess, iżda tal-anqas kellhom is-sodisfazzjon joħorgu ħajja, lit-tarbija Maria Attard minn qalb id-debris.

Meta waslet l-aħbar li l-knisja ta' San Lawrenz intlaqtet, il-Viċi Dun Anton Caruana, li waqt l-attakk kien qed jistkenn għand id-Dumnikani, fejn kien qed joqgħod fl-aħħar sitt xhur, stenna l-isparar jieqaf, imbagħad telaq bil-ġiri lejn il-post tad-diżgrazzja.



Il-Foss tal-Birgu fi żmien il-gwerra



Soċjetà Mużikali San Lawrenz

Belt Vittoriosa

Huwa ma ħasibhiex darbtejn. Daħal fil-Knisja Parrokkjali, neħħa s-sagrament mit-tabernaklu u trasportah fil-knisja tal-Lunzjata.

Kienu bosta l-patrijiet Dumnikani li għat-talba ta' Dun Pawl ħaffew u niżlu jagħtu l-ghajnuna tagħhom lill-midruba. Fost dawn jissemew P.Gerard Minuti, P.Tumas Xerri u P.Angelik Attard. Il-ħidma mwettqa f'dik is-siegha ta' ħtieġa kienet ġest nobbli li wiehed ma jistax ma jfaħħarx. Dawn il-ministri ta' Alla magħquda flimkien, ħadmu għall-ġid spiritwali u temporali tal-erwieħ. L-awtoritajiet konċernati kienu konxji li taħt it-tigrieff kien hemm mirduma numru ta' nies ħajjin jokorbu għall-ghajnuna. Ħasbu biex jikkordinaw ħidma ta' salvataġġ, iżda b'dispaċiir ikollna nistqarru li din ma kinitx daqstant organizzata. Kien għalhekk li waslu membri tal-ARP, suldati u pulizija biex inehħu l-gebel u jippruvaw isalvaw lil daww mirduma. Ma kellhomx ħidma faċli. Kien hemm wisq irdim u biex tkompli tagħmilhielhom iebsa, l-attakki ma waqfu xejn. Sal-ghada l-Ġimgħa, il-krib baqa' persistenti imma sfortunatament it-temp ukoll ma ghenx fis-sitwazzjoni. Għamlet ix-xita u minħabba f'hekk wasal biex ċeda aktar gebel u għamilha iżjed diffiċli li jinstabu nies ħajjin.

Mwiet u Qerda

Diffiċli wiehed jgħid kemm ħalliet vittmi din it-traġedja. Fil-kitbiet dwar din il-ġrajja, mhux dejjem insibu l-istess ammont ta' vittmi, iżda ċertament li kienu aktar minn tletin daww li mietu hemm. Dan kien wiehed mill-aktar episodji koroh li qatt esperjenzaw in-nies tal-Birgu matul il-gwerra.

Barra telfa ta' diversi persuni għezieħ, din it-traġedja kkawżat telf kbir ta' patrimonju reliġjuż u storiku: intilfu dokumenti prezzjużi mill-arkivji tal-Parroċċa u tal-Kollegġjata, tkissru l-linef tal-kristall tal-Bohemja, filwaqt li l-bradella artistika ta' San Lawrenz kif ukoll il-pedestall tal-fidda tal-istatwa titulari ġarrbu ħsarat kbarr. Numru ta' pitturi, statwi, apparat liturġiku, artifatti artistiki u armar ieħor sfaw meqruda jew misruqa.

Il-Vara Titulari

Fost il-ħafna memorji marbuta ma' daww il-jiem koroh insibu l-ġrajja emozzjonanti marbuta mal-vara titulari ta' San Lawrenz. Wara din it-traġedja xi devoti marru jneħħuha minn niċċa tagħha u jehduha f'post aktar sigur fil-Birgu stess. Hekk kif kienu qed iġorruha fit-triq, xi nies waqfu jitolbu quddiemha, ifittxu faraġ u tama waqt sitwazzjoni ta' biża' u twegħir. Fil-jiem ta' wara l-vara ġiet trasferita lejn il-Monasteru tas-Sorijiet Benedittini fl-Imdina sabieħ tigi protetta mill-periklu.



Is-Sagristija u l-Awla Kapitulari mgarrafa



Soċjetà Mużikali San Lawrenz

Belt Vittoriosa

Konklużjoni

Minkejja t-telf ta' ħajjiet u l-qerda kbira li sofriet, il-komunità Vittoriosana matul is-snin tal-gwerra ma qatgħetx qalbha. Għall-kuntrarju, minn fost it-tifrik u l-biża' ta' dawk il-jiem mudlama, sabet is-saħħa u r-rieda li terġa' tqum fuq saqajha. Bil-ħidma ta' ħafna, il-Birgu beda bil-mod il-mod jerga' jiehu l-ħajja, inbena mill-ġdid dak li ggarraf u dak salvat gie rrestawrat.

Dan l-ispirtu ta' reziljenza u għaqda baqa' jservi bħala xhieda ħajja tal-qawwa ta' komunità li, anke fl-aktar mument diffiċli, ma tilfetx it-tama. Illum, meta nfakkru dawn il-ġrajjet, mhux biss nagħtu gieħ lill-vittmi, iżda wkoll lill-ġenerazzjonijiet li b'ħidma, fidi u determinazzjoni għażlu li jippreservaw il-wirt storiku u spiritwali ta' din il-Belt Glorjuża.

Biblijografija

George Agius, **San Lawrenz** Maħbub u meqjum fi żmien il-gwerra, 2019.



Il-Vara titolari ta' San Lawrenz fin-nieċa l-antika



Dun Pawl Galea



Maria Attard



Wiċċ Imbwiċċ ma' Christian Sammut

minn Paul Micallef

Għall-edizzjoni ta' din id-darba m'għandix persuna anzjana li għandha xi storja twila x'taqsam, jew membru tal-kumitat jew ta' xi kummissjoni, iżda għandi żagħżuġ li, minkejja li mhuwiex membru ta' ebda kumitat, hu dejjem lest jagħti daqqa t'id fejn ikun hemm bżonn. Hu żagħżuġ li dejjem ikun disponibbli biex jgħin, minkejja li issa m'għadux joqgħod il-Birgu u lanqas isuq; għalhekk, biex jiġi Beltna jkollu jaqbad il-karozza tal-linja darbtejn, 'l hawn u 'l hinn.

Dan hu s-simpatiku **Christian Sammut**, li permezz tad-diskursata li għamilna flimkien se nsiru nafuh ferm aktar mill-qrib.

Mela, għalina...

Lil Christian ċempiltu sabiex niltaqgħu għal din l-intervista u mill-ewwel ftiehemna. Qbadtu waqt li kien qed jgħin lil shabu jagħmlu ċ-ċimi tal-pavaljuni fejn narmaw il-kolonna l-kbira. Iltqajna fil-Youth Centre għal din il-laqgħa, u dan hu dak li ħareġ minnha...

Familja

Christian tweled fl-Isptar Mater Dei fil-21 ta' Novembru 2007. Tgħammed fil-Parroċċa ta' San Lawrenz, bil-parrinu tiegħu jkun zijuh Gerald Micallef. Meta staqsejtu għaliex issemma Christian, wieġeb li mhux għal xi hadd partikolari, iżda għal Kristu. Heh, interessanti din, hux?

Ommu hi Josephine, xebba Micallef, u hu, flimkien ma' oħtu Mariah, kienu joqogħdu ma' nanntu Carmen, xebba Mifsud, fi Triq San Lawrenz, fix-xatt tal-Birgu, li ma kinitx 'il bogħod ħafna mill-knisja. Nistgħu nġhidu li d-dar tagħhom kienet fuq l-istess bankina tal-parroċċa.

Carmen kienet il-mara ta' Joe Micallef, li kien ukoll voluntier attiv ħafna fil-knisja u għalliem f'diversi skejjel.

Christian għamel żmien abbati u, bħal subien oħra ta' età tiegħu, kien jattendi l-Museum fil-qasam tal-Birgu. Għamel il-Preċett u l-Griżma fil-Birgu stess.

Xogħol

Wara l-iskola, l-ewwel xogħol tiegħu kien wieħed tas-sajf bħala waiter f'ristorant fil-Birgu stess. Wara daħal jaħdem fl-amministrazzjoni ma' kumpanija rinomata bħala **assistant secretary**.

Fil-fatt, xogħlu hu li jdaħħal l-invoices u ċ-chits marbuta mal-linja tax-xogħol tal-kumpanija fis-sistema. Għadu jaħdem sal-lum ma' din il-kumpanija u qalli li xogħlu jogħġbu ħafna, anki għax wieħed mill-impjegati li hu jaħdem miegħu huwa persuna mill-Birgu mdahħla sew fil-festa tagħna.



Tfulija

Meta staqsejtu dwar tfulitu u b'liema logħob kien jilgħab, wieġeb li dejjem kien jilgħab b'affarijiet marbuta mal-knisja u mal-festa. Anki bħala ħbieb dejjem kellu lil dawki involuti fil-festa.

Hekk, id-dar kien jarma l-kurituri bil-pavaljuni, idoqq il-marċi fuq il-mobile u jdawwar mad-dar kollha statwa żgħira ta' San Lawrenz li kienet tathielu mara jisimha Marthese, u li għadha għandu sal-lum.

Hekk kif beda jirakkuntali kif kien jilgħab meta kien tfajjel, reġa' għabli memorji sbieħ tal-logħob simili u tal-holm u l-fantasija li kien ikollu jien dwar il-festa... u forsi, minkejja l-età, għad għandi!

Ġimgha l-Kbira u l-Irxox

Il-Ġimgha l-Kbira jhobbha, għalkemm il-marċi funebri mhumix il-favoriti tiegħu. Fil-passat anki refa' xi statwa, fosthom il-Veronika. Wara libes bħala persunaġġ u bħalissa qed jilbes il-libsa l-gdida tal-persunaġġ ta' Gozwè.

Bħal żgħażaġ oħra, ġieli gera bl-istatwa tal-Irxox f'Ħadd il-Għid.

Karnival

Christian iħobb ukoll il-Karnival u, billi oħtu kienet żeffiena ma' wieħed mill-gruppi, ma setax jonqos li jmur jgħinhom fil-jiem tal-bluha.

U propju hawnhekk għamel praspura. Dan il-grupp kien jilbes u jagħmel il-make-up f'kamra taħt il-knisja parrokkjali ddedikata lil San Publiju fil-Furjana. Darba, meta daħlu, kien hemm id-dlam u Christian prova jixgħel id-dawl. Beda jipprova s-swiċċijiet li kellu quddiemu u fl-aħħar irnexxielu jsib dak it-tajjeb.

Però, ftit tal-hin wara, tfaċċa l-Arcipriet tal-Furjana u staqsa min xegħel id-dawl. Christian wieġeb li kien hu,



Soċjetà Mużikali San Lawrenz

Belt Vittoriosa

u l-Arċipriet qallu li bi żball kien xeghel ukoll id-dawl tal-faċċata tal-parroċċa li kienet taghti fuq il-fossos!

Għajnuna lil għaqdiet Lawrenzjani u lil għaqdiet oħra

Fis-sena 2023 hu mhux biss beda joħroġ jgħin fl-armar u ż-żarmar tal-festa, iżda anki jmur il-maħzen ta' San Filippu biex ixellel il-pavaljuni u l-bandalori, jew il-maħzen l-ieħor tal-Karmnu biex jiżbogħ xi antarfjola. Insomma, jagħmel dak kollu li jkun meħtieġ.

U hawnhekk skopra l-missjoni tiegħu fil-komunità: li ma jibqax marbut ma' sezzjoni waħda biss, iżda li, b'qalb ġeneruża liema bħalha, jgħin lil kull għaqda li jkollha bżonnu. Hekk hu jgħin lil kulhadd fl-attivitajiet tal-każin tal-banda, tal-knisja, tan-nar, tal-festa, taż-żgħażaġh u anki tar-regatta, fejn ġieli jaħsel xi dgħajsa. Dan ix-xogħol volontarju kollu jagħmlu b'impenn u dedikazzjoni, mhux għax huwa d-dover tiegħu jew għax qiegħed f'xi kumitat partikolari, bħalma jiġri f'każijiet oħra.

Kažin tal-Banda

Apparti kif diġà spjegajt li Christian jgħin fl-attivitajiet, hu wkoll bandist. Kien fis-sena 2017 meta beda jitgħallem it-trumbetta taħt is-surmast Jonathan Abela. Daqq għall-ewwel darba fil-festa ta' San Filep f'Haż-Żebbuġ sentejn wara, fis-sena 2019. Meta staqsejtu għaliex għażel proprju t-trumbetta, wieġeb li minn dejjem kien jinterressah dak l-istrument.

Tal-Pietà

Sa minn April tas-sena l-oħra, 2025, wara l-mewt tan-nanna, il-familja Sammut, flimkien mal-pets tagħhom;

il-kelb tar-razza Chihuahua mhallat mat-tip Teacup, bl-isem litteralment "helu" ta' Cookie, kif ukoll xi għasafar, marru joqogħdu f'dar f'Tal-Pietà, mhux wisq 'il bogħod mill-Isptar San Luqa.

Għalkemm din is-sitwazzjoni ġdida setgħet taqta' qalb Christian milli jkompli bil-hidma fejjieda tiegħu, speċjalment minhabba l-fatt li għadu ma jsuqx, dan l-intopp ma waqqfux. Għadu jinzel prattikament kuljum il-Birgu biex jara lil min jista' jgħin.

Preferenzi

Bħalma nagħmel ma' kulhadd, staqsejt lil Christian dwar dak li jhobb. Qalli li, bħala mużika, iħobb il-marċi. Bħala films, jhobb dawk tal-biża', tal-azzjoni, ibbażati fuq stejjer veri u dawk komiċi, filwaqt li jqis lil *Titanic* bħala l-film favorit tiegħu.

Bħala ikel iħobb il-pizza Margherita, u bħala kulur l-aħdar. Christian iħobb ukoll l-ajruplani u għandu kollezzjoni mdaqqs ta' mudelli tagħhom, bl-Airbus tieħu l-ewwel post fil-preferenzi tiegħu.

Għalkemm qatt ma laġhab il-futbol, iħobb jarah. F'Malta, apparti l-Birgu bħala tim tal-Premier, iżomm mal-Hamrun Spartans. Bħala tim barrani jzomm ma' Juventus... miskin!

Safar

Hu jhobb jimraħ barra minn xtutna u siefer diversi drabi, l-aktar f'mawriet organizzati minn entitajiet tal-festa bħaž-żgħażaġh u tan-nar. Il-postijiet li żar jinkludu l-Italja, Sqallija, Viareggio għall-Karnival, Budapest u anki Spanja meta morna Huesca mal-banda. F'xi wħud minn dawn il-mawriet kont preżenti wkoll jien.





Soċjetà Mużikali San Lawrenz

Belt Vittoriosa

Issa x-xewqa tiegħu hija li jżur l-Istati Uniti, fejn illum sar aktar faċli li wiehed jasal direttament permezz tal-linja Amerikana Delta, li bdiet it-titjiriet tagħha lejn Malta dan l-aħħar.

Xewqa għadha mhux mitmuma

Għalkemm, kif diġà rajna, refa' fil-purċissjoni tal-Gimgha l-Kbira u anki fl-istatwa ta' San Ġuzepp, ix-xewqa tiegħu hija li jerfa' fl-istatwa ta' San Lawrenz. Naħseb li hija xewqa li faċilment tista' tiġi milqugħa. Min hu responsabbli... *please note!*

Festa ta' San Lawrenz

Bla dubju, il-qofol tal-ħidma ta' Christian huwa l-festa ta' San Lawrenz, speċjalment waqt l-armor, partikolarment tal-kolonna u tad-drapp.

Bħala ġurnata, jippreferi l-10 ta' Awwissu u warajha l-Antivigilja.

Waqt il-festa tas-sena l-oħra, shabu għamlulu ċajta helwa. Peress li kien intalab ikollu kamera mwahħla ma' sidru waqt il-marċ għall-programm televiżiv popolari fuq One TV, *Festa Festun*, xi hadd ċempillu għall-ħabta tat-3.00 a.m. u akkużah li kien qiegħed jiffilmja lin-nisa.

Insomma, ċajta li Christian aċċettaha mill-ewwel hekk kif induna x'kien ġara, għalkemm sal-lum għadu ma jafx min kien dak l-imbierak!

Billi, kif għidna, ma joqgħodx il-Birgu, biex ikun jista' jqum kmieni għall-attivitajiet tal-festa, fil-granet tal-festa jorqod fis-sala tal-parroċċa.

Fehmiet

Kif nagħmel is-soltu, staqsejtu l-opinjoni tiegħu dwar tliet sugġetti: il-Birgu, il-festa u l-kazin.

Il-Birgu

Għal Christian, il-Birgu huwa post uniku għax huwa mimli storja, li wasslitu wkoll biex jingħata l-isem li jixraqlu: Vittoriosa.

Min-naħa l-oħra, jemmen li l-Birgu diġà qed jiffaċċja, u se jiffaċċja aktar fil-futur, sfida demografika. Il-Maltin qed jonqsu u qed jieħdu posthom barranin li, f'ċerti każijiet, ma jintegrawx ruħhom fil-komunità u ma jhaddnux it-tradizzjonijiet tagħna.

Festa ta' San Lawrenz

Għal Christian, il-festa ta' San Lawrenz għandha ħafna armor antik u sabiħ. Jispikka b'mod partikolari l-fatt li l-istatwa titolari hija mlibbsa b'ilbies veru.

Hu jemmen li l-futur tal-festa jiddependi fuq iż-

zghazagh tal-lum, li għandhom ikunu l-garanzija tal-kontinwità tagħha.

Is-Soċjetà tagħna

Christian wieġeb li l-kazin sejjer tajjeb ħafna u li l-banda hija popolari ħafna mal-Maltin, tant li għandha numru sabiħ ta' servizzi f'diversi lokalitajiet matul is-sena kollha.

Xempju ideali

Naħseb li Christian għandu jkun ix-xempju ideali, forsi wkoll kemxejn utopiku, ta' kif għandu jkun volontier: b'qalb ġeneruża, bla ebda limitu jew kundizzjoni.

Hija sitwazzjoni diffiċli u rari, iżda ma nistgħux ma nammirawx lil dan iż-żagħżuġ għall-ħidma kontinwa tiegħu.

Twissija

Min-naħa tagħna rridu noqogħdu attenti li, minħabba raġunijiet bħal kummenti vojta u żejda, ma nbarrux nies bħal Christian.

Sfortunatament, fil-passat, f'kull għaqda kien hemm persuni ta' età żgħira u mimlijin entużjażmu li bdew jersqu lejn l-imħażen biex jgħinu. Iżda, minflok sabu għajnuna u ambjent li jilqgħek, minħabba l-kešha u l-attitudni ta' xi wħud li ma jirrealizzawx il-ħsara li jistgħu jagħmlu, tbiegħdu nies bħal dawn.

Mhux kulhadd għandu karattru sod li jirreżisti ċerti affarijiet, u ħafna drabi l-unika soluzzjoni tkun li wiehed idahħal rasu bejn spallejh u ma jersaqx aktar. Wara kolloxx, dan kollu huwa xogħol volontarju.

Żgur li jien u intom għandna ċirkustanzi u persuni speċifiċi f'moħħna li jsostnu dan l-argument.


Għalhekk, noqogħdu ferm attenti biex niġbdu aktar nies bħal Christian lejna; anzi, ninkuraġġuhom u nġinuhom kemm nistgħu, għax il-volontarjat sar wiehed mill-aktar elementi skarsi f'dawn l-attivitajiet, fosthom il-festa u dak kollu li huwa marbut magħha.

Għeluq

Fl-aħħar nett, għandna nkunu rikonoxxenti għal nies bħal Christian u nroddulu ħajr għax-xogħol li jagħmel. Kienet idea tajba li din il-persuna giet issuggerita lili sabiex nintervistaha għal din in-newsletter, għax żgur jista' joħroġ ħafna gid meta nsiru nafu aktar it-tjubija ta' persuni bħal dawn.

Christian għandu jkun ta' inkuraġġiment u xprun għal żghazagh oħra bħalu.

Grazzi, Christian. Keep it up, u qatt taqta' qalbek!



VASSALLO MARBLE AND GRANITE
 'ARZELLA', TRIQ L-1 TA' JANNAR 1626, HAL GHAXAQ
 M: 7920 4366 / 9949 2601 WWW.VASSALLOMARBLE.COM



IRONMONGERY

Għal dak kollu li wieħed ikollu bżonn għad-dar

56, LA VALLETTE STREET, VITTORIOSA

Tel: 2180 7535



HANSA
WINE & SPIRITS

MALTA'S LARGEST SELECTION OF
wines & spirits
hansa.com.mt order now



OUTSTANDING VALUE

WIDE SELECTION

EXCEPTIONAL SERVICE

OPENING HOURS
Monday to Saturday 9 a.m to 7 p.m

Hansa Wines & Spirits Ltd.
29, Barnaba Street, Bugibba SPB1312 Malta

T: +356 2158 1111
E: info@hansa.com.mt

f HansaMalta
@ hansa_malta



BOV PERSONAL LOANS

THE CHOICE IS ALWAYS YOURS

All loans are subject to normal bank lending criteria and final approval from the Bank. The term of the loan must not go beyond retirement age.

More information is available from www.bov.com or contact **2131 2020**.

Issued by Bank of Valletta p.l.c., 58, Triq San Zakkarija, Il-Belt Valletta VLT 1130

Bank of Valletta p.l.c. is a public limited company regulated by the MFSA and is licensed to carry out the business of banking in terms of the Banking Act (Cap. 371 of the Laws of Malta).

VITTORIOSA IN FESTA
2026

THE SOLOIST

A SPECTACULAR MUSICAL CONCERT

FEATURING
The Italian
Luigi
Zimmitti

ACCOMPANIED BY
LORENZO



ST LAWRENCE BAND
UNDER THE BATON OF MRO. JONATHAN ABELA
07.08.2026 | VITTORIOSA MAIN SQUARE | 21.00